

நியாயமான விலையில் போதிய அளவு வெங்காயம் கிடைப்பதை உறுதி செய்யும் வகையில் கட்டுப்பாடு நடவடிக்கைகளை கொண்டுவர மாநிலங்கள் / யூனியன் பிரதேசங்களுக்கு மத்திய அரசு அனுமதி

Posted On: 29 AUG 2017 2:31PM by PIB Chennai

அத்தியாவசிய பண்டங்களின் விலைகள் கட்டுக்குள் இருப்பதற்கு ஏதுவாக நியாயமான விலையில் தாராளமாக வெங்காயம் கிடைக்கச் செய்ய வியாபாரிகள் / விற்பனையாளர்கள் மீது கட்டுப்பாடு விதிக்க மாநிலங்கள் / யூனியன் பிரதேசங்களுக்கு அதிகாரம் அளிப்பதென்று மத்திய அரசு முடிவெடுத்துள்ளது. 25.08.2017 அன்று உத்தரவு எண் 2785(E) அறிவிக்கை வெளியிடப்பட்டது. இதன்படி, மாநில அரசுகள் வெங்காய இருப்பு வரம்பை நிர்ணயிக்கவும், பதுக்கலை வெளிக்கொண்டு வரவும் வர்த்தக சூதாடிகள் மற்றும் கொள்ளை லாபப் பேர்வழிகளுக்கு எதிராக நடவடிக்கை எடுக்கலாம்.

கடந்த ஆண்டு இதே காலத்தில் கிடைத்த விளைச்சலைக் காட்டிலும், இந்த ஆண்டு அதிக விளைச்சல் இருந்தும், அண்மை வாரங்களில், குறிப்பாக, ஜூலை இறுதி முதல் இந்த ஆண்டில் வெங்காயத்தின் விலை அசாதாரணமாக உயர்ந்ததை அடுத்து இந்த நடவடிக்கை தேவைப்படுகிறது. அகில இந்திய சராசரி சில்லரை விலைப்படி, ஒரு கிலோ வெங்காயத்தின் விலை 15 ரூபாயிலிருந்து ரூ.28.94 ஆக உயர்ந்துள்ளது. பெருநகரங்களில் இந்த உயர்வு மேலும் செங்குத்தாக இருந்தது. சென்னையில் ஒரு கிலோ ரூ.31, தில்லியில் ரூ.38, கொல்கத்தாவில் ரூ.40, மும்பையில் ரூ.33 ஆக இருந்தது.

இந்த விலை உயர்வுக்கான காரணத்தை பரிசீலனை செய்ததில் தட்டுப்பாடு இதற்கு காரணமல்ல, அது தவிர, பதுக்கல், வர்த்தக சூதாட்டம் முதலியவையே காரணம் என்று அறியப்பட்டது. எனவேதான், பதுக்கல், வர்த்தக சூதாட்டம், கொள்ளை லாபம் முதலியவற்றில் ஈடுபட்டுள்ள வியாபாரிகளுக்கு எதிராக மாநிலங்களும் / யூனியன் பிரதேசங்களும் நடவடிக்கை எடுக்க வலியுறுத்தப்பட்டது. இந்த நடவடிக்கைகள் காரணமாக வெங்காயத்தின் விலை கணிசமாகக் குறைந்து நுகர்வோருக்கு உடனடி நிவாரணம் கிடைக்கும் என்று எதிர்பார்க்கப்படுகிறது.

(Release ID: 1501110) Visitor Counter : 33

